

॥ श्री ॥

लघीयस्त्रय

आ. अकलंक · संस्कृतम् · ७४ पद्य · ~११ मिनट

धर्मतीर्थकरेभ्योऽस्तु स्याद्वादिभ्यो नमो नमः
वृषभादिमहावीरान्तेभ्यः स्वात्मोपलब्धये ॥१॥

सन्तानेषु निरन्वयक्षणिकचित्तानामसत्स्वेव चे-
तत्त्वाहेतुफलात्मनां स्वपरसज्जल्पेन बुद्धः स्वयम् ॥
सत्त्वार्थं व्यवतिष्ठते करुणया मिथ्याविकल्पात्मकः ।
स्यान्नित्यत्ववदेव तत्र समये नार्थक्रिया वस्तुनः ॥२॥

प्रत्यक्षं विशदं ज्ञानं। मुख्यसंव्यवहारतः॥
परोक्षं शेषविज्ञानं। प्रमाणे इति संग्रहः॥३॥

अनुमाद्यतिरेकेण विशेषप्रतिभासनम्।
तद्वैशद्यं मतं बुद्धेरवैशद्यमतः परम् ॥४॥

अक्षार्थयोगे सत्तालोकोऽर्थाकारविकल्पधीः।
अवग्रहे विशेषाकांक्षेहाऽवायो विनिश्चयः॥५॥

धारणा स्मृतिहेतुस्तन्मतिज्ञानं चतुर्विधम्।

बह्वाद्यवग्रहाद्यष्टचत्वारिंशत्स्वसंविदाम्॥६॥

पूर्वपूर्वप्रमाणत्वं फलं स्यादुत्तरोत्तरम्॥

अथ द्वितीय परिच्छेदः

(प्रमाण विषय)

तद्द्रव्यपर्यायात्मार्यो बहिरन्तश्च तत्त्वतः॥ 7॥

अर्थक्रिया न युज्येत नित्यक्षणिकपक्षयोः।

क्रमाक्रमाभ्यां भावानां सा लक्षणतया मता॥ 1॥

नाभेदेऽपि विरुध्येत विक्रियाऽविक्रियैव वा॥

मिथ्येतरात्मकं दृश्यादृश्यभेदेतरात्मकं॥ 4॥

चित्तं सदसदात्मैकं तत्त्वं साधयति स्वतः॥

ज्ञानमाद्यं मतिस्संज्ञा चिन्ता चाभिनिबोधनं॥

प्राङ्नामयोजनाच्छेषं श्रुतं शब्दानुयोजनात्॥ 1॥

अविकल्पधिया लिंगं न किञ्चित्संप्रतीयते।

नानुमानादसिद्धत्वात् प्रमाणांतरमांजसं॥ 2॥

लिङ्गात्साध्याविनाभावाभिनिबोधैकलक्षणात्।

लिङ्गिधीरनुमानं तत्फलं हानादिबुद्ध्यः॥ 3॥

चंद्रादेर्जलचंद्रादिप्रतिपत्तिस्तथाऽनुमा॥ 4॥

भविष्यत्प्रतिपद्येत शकटं कृत्तिकोदयात्॥

श्च आदित्य उदेतेति ग्रहणं वा भविष्यति॥ 5॥

अदृश्यपरचित्तादेरभावं लौकिका विदुः।

तदाकारविकारादेरन्यथानुपपत्तिः॥ 6॥

वीक्ष्याणुपारिमांडल्यक्षणभंगाद्यवीक्षणं॥
स्वसंविद्विषयाकारविवेकानुपलंभवत्॥ 7॥ ।

अनंशं बहिरंतश्च प्रत्यक्षं तदभासनात्।
कस्तत्स्वभावो हेतुः स्यात्किं तत्कार्यं यतोऽनुमा॥ 8॥

धीर्विकल्पाविकल्पात्मा बहिरंतश्च किं पुनः॥
निश्चयात्मा स्वतः सिद्ध्यत्परतोऽप्यनवस्थितेः॥ 9॥

उपमानं प्रसिद्धार्थसाधम्प्राप्ताध्यसाधनं॥
तद्वैधम्प्रात्प्रमाणं विंऽ स्यात्संज्ञिप्रतिपादनं॥ 10॥

प्रत्यक्षार्थांतरापेक्षा संबंधप्रतिपद्यतः॥
तत्प्रमाणं न चेत्सर्वमुपमानं कुतस्तथा॥ 11॥

इदमल्पं महद् दूरमासन्नं प्रांशु नेति वा॥
व्यपेक्षातः समक्षेऽर्थे विकल्पः साधनांतरं॥ 12॥

चतुर्थ परिच्छेद

(प्रमाणाभास)

प्रत्यक्षाभं कथंचित्स्यात्प्रमाणं तैमिरादिकं॥
यद्यथैवाविसंवादि प्रमाणं तत्तथा मतं॥ 1॥

स्वसंवेद्यं विकल्पानां विशदार्थावभासनं॥
संहताशेषचिंतायां सविकल्पावभासनात्॥ 2॥

प्रतिसंविदितोत्पत्तिव्ययाः सत्योऽपि कल्पनाः॥
प्रत्यक्षेषु न लक्षेरंस्तत्स्वलक्षणभेदवत्॥ 3॥

अक्षधीस्मृतिसंज्ञाभिश्चिंतयाऽऽभिनिबोधिकैः॥
व्यवहाराविसंवादस्तदाभासस्ततोऽन्यथा॥ 4॥

प्रमाणं श्रुतमर्थेषु सिद्धं द्वीपांतरादिषु॥
अनाश्वासं न कुर्वीरन् क्वचित्तद्व्यभिचारतः॥ 5॥

प्रायः श्रुतेर्विसंवादात्प्रतिबंधमपश्यतां।
सर्वत्र चेदनाश्वासः सोऽक्षलिङ्गधियां समः॥ 6॥

आप्तोक्तेर्हेतुवादाच्च बहिरर्थाविनिश्चये॥
सत्येतरव्यवस्था का साधनेतरता कुतः॥ 7॥

पुंसश्चित्राभिसंधेश्चेद्वागर्थव्यभिचारिणी॥
कार्यं दृष्टं विजातीयाच्छक्यं कारणभेदि किं॥ 8॥

पंचम परिच्छेद

(नय एवं नयाभास)

नमो नमन्मरुन्मौलिमिलत्पदनखांशवे॥
स्वांतध्वांतप्रतिध्वंस प्रशंसाय जिनांशवे॥ 1॥
अथेदानीं प्रमाणं तदाभासं परीक्ष्य नयतदाभासलक्षणपरीक्षार्थमाह—

भेदाभेदात्मके ज्ञेये भेदाभेदाभिसंधयः॥
एतेऽपेक्षानपेक्षाभ्यां लक्ष्यंते नयदुर्नयाः॥ 1॥

जीवाजीवप्रभेदा यदंतर्लीनास्तदस्ति सत्।
एकं यथा स्वनिर्भासि ज्ञानं जीवः स्वपर्ययैः॥ 2॥

शुद्धं द्रव्यमभिप्रैति संग्रहस्तदभेदतः।
भेदानां नासदात्मैकोऽप्यस्ति भेदो विरोधतः॥३॥

प्रत्यक्षं बहिरंतश्च भेदाज्ञानं सदात्मना॥
द्रव्यं स्वलक्षणं शंसेद्भेदात्सामान्यलक्षणात्॥४॥

सदसत्स्वार्थनिर्भासैः सहक्रमविवर्तिभिः॥
दृश्यादृश्यैर्विभात्येकं भेदैः स्वयमभेदकैः॥५॥

कार्योत्पत्तिर्विरुद्धा चेत्स्वयंकारणसत्तया॥
युज्येत क्षणिकेऽर्थेऽर्थक्रियासंभवसाधनम्॥६॥

यथैकं भिन्नदेशार्थान्कुर्याद् व्याप्नोति वा सकृत्॥
तथैकं भिन्नकालार्थान्कुर्याद् व्याप्नोति वा क्रमात्॥७॥

संग्रहः सर्वभेदैक्यमभिप्रैति सदात्मना॥
ब्रह्मावादस्तदाभासः स्वार्थभेदनिराकृतेः॥८॥

अन्योन्यगुण भूतैकभेदाभेदप्ररूपणात्॥
नैगमोऽर्थांतरत्वोक्तौ नैगमाभास इष्यते॥९॥

स्वतोऽर्थाः संतु सत्तावत्सत्तया किं सदात्मनां॥
असदात्मसु नैषा स्यात्सर्वथाऽतिप्रसंगतः॥१०॥

प्रामाण्यं व्यवहाराद्धि स न स्यात्तत्त्वतस्तयोः।
मिथ्यैकांते विशेषो वा कः स्वपक्षविपक्षयोः॥११॥

व्यवहारोऽविसंवादी नयः स्याद्दुर्नयोऽन्यथा।
बहिरर्थोऽस्ति विज्ञप्तिमात्रशून्यमितीदृशः॥12॥

ऋजुसूत्रस्य पर्यायः प्रधानं चित्रसंविदः॥
चेतनाणुसमूहत्वात्स्याद्भेदानुपलक्षणं॥13॥

कालकारकलिंगानां भेदाच्छब्दार्थभेदकृत्॥
अभिरूढस्तु पर्यायैरित्थंभूतः क्रियाश्रयः॥14॥

अक्षबुद्धिरतीतार्थं वेत्ति चेन्न कुतः स्मृतिः॥
प्रतिभासभिदैकार्थे दूरासन्नाक्षबुद्धिवत्॥15॥

अक्षशब्दार्थविज्ञानमविसंवादतः समं।
अस्पष्टं शब्दविज्ञानं प्रमाणमनुमानवत्॥16॥

कालादिलक्षणं न्यक्षेणान्यत्रेक्ष्यं परीक्षितं।
द्रव्यपर्यायसामान्यविशेषात्मार्थनिष्ठितम्॥17॥

एकस्यानेकसामग्रीसन्निपातात्प्रतिक्षणं॥
षट्कारकी प्रकल्प्येत तथा कालादिभेदतः॥18॥

व्याप्तिं साध्येन हेतोः स्फुटयति न विना चिंतयैकत्रदृष्टिः।
साकल्येनैष तर्कोऽनधिगतविषयस्तत्कृतार्थैकदेशे॥
प्रामाण्ये चानुमायाः स्मरणमधिगतार्थादिऽसंवादि सर्वं।
संज्ञानं च प्रमाणं समधिगतिरतः सप्तधाख्यैर्नयैः॥19॥

सर्वज्ञाय निरस्तबाधकधिये स्याद्वादिने ते नमः।
स्तात्प्रत्यक्षमलक्षयन् स्वमतमभ्यस्याप्यनेकांतभाक्॥
तत्त्वं शक्यपरीक्षणं सकलविन्नैकांतवादी ततः।
प्रेक्षावानकलंक याति शरणं त्वामेव वीरं जिनम्॥20॥

प्रणिपत्य महावीरं स्याद्वादेक्षणसप्तकं।
प्रमाणनयनिक्षेपानभिधास्ये यथागमं॥1॥

ज्ञानं प्रमाणमात्मादेरुपायो न्यास इष्यते॥
नयो ज्ञातुरभिप्रायो युक्तितोऽर्थपरिग्रहः॥2॥

अयमर्थ इति ज्ञानं विद्यान्नोत्पत्तिमर्थतः।
अन्यथा न विवादः स्यात्कुलालादिघटादिवत्॥3॥

अन्वयव्यतिरेकाभ्यामर्थश्चेत्कारणं विदः।
संशयादिविदुत्पादः कौतस्कुत इतीक्ष्यतां॥4॥

सन्निधेरिन्द्रियार्थानामन्वयव्यतिरेकयोः॥
कार्यकारणयोश्चापि बुद्धिरध्यवसायिनी॥5॥

तमो निरोधि वीक्षन्ते तमसा नावृतं परं॥
कुड्यादिकं न कुड्यादितिरोहितमिवेक्षकाः॥6॥

मलविद्धमणिव्यक्तिर्यथाऽनेकप्रकारतः॥
कर्मविद्धात्मविज्ञप्तिस्तथानेकप्रकारतः॥7॥

न तज्जन्म न ताद्रूप्यं न तद्व्यवसितिः सह॥
प्रत्येकं वा भजन्तीह प्रामाण्यं प्रति हेतुतां॥8॥

स्वहेतुजनितोऽप्यर्थः परिच्छेद्यः स्वतो यथा॥
तथा ज्ञानं स्वहेतूत्थं परिच्छेदात्मकं स्वतः॥9॥

व्यवसायात्मकं ज्ञानमात्मार्थग्राहकं मतं॥
ग्रहणं निर्णयस्तेन मुख्यं प्रामाण्यमुश्रुते॥10॥

तत्प्रत्यक्षं परोक्षं च द्विधैवान्नान्यसंविदां।
अंतर्भावान्न युज्यंते नियमाः परकल्पिताः॥11॥

उपयोगौ श्रुतस्य द्वौ स्याद्वादनयसंज्ञितौ॥
स्याद्वादः सकलादेशो नयो विकलसंकथा॥12॥

अप्रयुक्तेऽपि सर्वत्र स्यात्कारोऽर्थात्प्रतीयते॥
विधौ निषेधेऽप्यन्यत्र कुशलश्चेत्प्रयोजकः॥13॥

वर्णाः पदानि वाक्यानि प्राहुरर्थानवांछितान्॥
वांछिताँश्च क्वचिन्नेति प्रसिद्धिरियमीदृशी॥14॥

स्वेच्छया तामतिक्रम्य वदतामेव युज्यते॥
वक्त्रभिप्रेतमात्रस्य सूचकं वचनं न्विति॥15॥

श्रुतभेदा नयाः सप्त नैगमादिप्रभेदतः॥
द्रव्यपर्यायमूलास्ते द्रव्यमेकान्वयानुगं॥16॥
निश्चयात्मकमन्योऽपि व्यतिरेकपृथक्त्वगः॥
निश्चयव्यवहारौ तु द्रव्यपर्यायमाश्रितौ॥17॥

गुणप्रधानभावेन धर्मयोरेकधर्मिणि ॥
विवक्षा नैगमोऽत्यंतभेदोक्तिः स्यात्तदाकृतिः॥18॥

सदभेदात्समस्तैक्यसंग्रहात्संग्रहो नयः।

दुर्नयो ब्रह्मवादः स्यात्तत्स्वरूपानवाप्तिः॥ 19।

व्यवहारानुकूल्यात्तु प्रमाणानां प्रमाणता॥

नान्यथा बाध्यमानानां ज्ञानानां तत्प्रसंगतः॥ 20॥

भेदं प्राधान्यतोऽन्विच्छन् ऋजुसूत्रनयो मतः॥

सर्वथैकत्वविक्षेपी तदाभासस्त्वलौकिकः॥ 21॥

चत्वारोऽर्थनया ह्येते जीवाद्यर्थव्यपाश्रयात्॥

त्रयः शब्दनयाः सत्यपदविद्यां समाश्रिताः॥ 22॥

अकलंकप्रभाभारद्योतितं श्रुतमर्थतः॥

प्रमानयोपयोगात्म सौरी वृत्तिः प्रबोधयेत्॥ 1॥

श्रुतादर्थमनेकांतमधिगम्याभिसंधिभिः॥

परीक्ष्य ताँस्तान् तद्धर्माननेकान् व्यावहारिकान् ॥ 1॥

नयानुगतनिक्षेपैरुपायैर्भेदवेदने ॥

विरचय्यार्थवाक्प्रत्ययात्मभेदान् श्रुतार्पितान्॥ 2॥

अनुयुज्यानुयोगैश्च निर्देशादिभिदागतैः॥

द्रव्याणि जीवादीन्यात्मा विवृद्धाभिनिवेशनः॥ 3॥

जीवस्थानगुणस्थानमार्गणास्थानतत्त्ववित्॥

तपोनिर्जीर्णकर्माऽयं विमुक्तः सुखमृच्छति॥ 4॥

भव्यः पंचगुरून् तपोभिरमलैराराध्य बुद्ध्वाऽऽगमं।

तेभ्योऽभ्यस्य तदर्थमर्थविषयाच्छब्दादपभ्रंशतः॥

दूरीभूततरात्मकादधिगतो बोद्ध्वाऽऽकलंकं पदं।

लोकालोककलावलोकनबलप्रज्ञो जिनः स्यात् स्वयं ॥ 5॥

प्रवचनपदान्यभ्यस्यार्थास्ततः परिनिष्ठिता-।

नसकृदवबुद्धयेद्वाद्बोधो हतसंशयः॥

भगवदकलंकानां स्थानं सुखेन समाश्रितः।

कथयतु शिवं पंथानं वः पदस्य महात्मनां॥6॥

नाभ्यासस्तादृगस्ति प्रवचनविषयो नैव बुद्धिश्च तादृक।

नोपाध्यायोऽपि शिक्षानियमनसमयस्तादृशोऽस्तीह काले॥

विंक्षित्वेतन्मे मुनींदुव्रतिपतिचरणाराधनोपात्तपुण्यं।

श्रीमद्भट्टाकलंकप्रकरणविवृतावस्ति सामर्थ्यहेतुः॥1॥

माऽयं मदांध इति चेतसि कोपमाधु-।

मार्धुर्यमेव वहते सुधियां मदुक्तिः॥

किं कामिनीजनमदोत्कटचाटुवाणी।

प्राणेश्वरस्य रसनाटकनर्तकी न॥2॥

तथाऽप्येतत्परीक्षतां। मदुक्तम् मत्सरोज्झिताः॥

हीनाधिकमभिव्यक्तु। मेते हि निकषोपमाः॥3॥

विरुद्धं दर्शनं यस्य। निहवस्तस्य विंक्षकरः।

तेजोभिर्दुर्निरीक्ष्यं किं। घूकशूकोऽर्वमृच्छति॥4॥

-अंतिम आशीर्वादः-

भद्रमस्तु जिनशासनश्रिये। श्रायसैकपदकार्यजन्मने॥

जन्मजन्मकृततापलोपन-। प्रायशुद्धनिजतत्त्ववित्तये॥1॥

पाठ-स्रोतः मूल गाथाएँ जैन गाथा डेटाबेस (टंकण-श्रेयः Nikky Jain, nikkyjain.github.io) से — केवल प्राचीन मूल पाठ लिया गया है; अनुवाद/अन्वयार्थ सम्मिलित नहीं · मूल पाठ

प्राचीन एवं public domain; टंकण-श्रेय यथोक्त · मूल e-text ↗

यह मूल पाठ है — अर्थ/टीका सम्मिलित नहीं। अशुद्धि दिखे तो GitHub पर shastra/laghiyastraya.md सुधारें।

श्रुतधारा · लघीयस्त्रय — मूल पाठ · स्रोत: मूल गाथाएँ जैन गाथा डेटाबेस (टंकण-श्रेय: Nikky Jain, nikkyjain.github.io) से — केवल प्राचीन मूल पाठ लिया गया है; अनुवाद/अन्वयार्थ सम्मिलित नहीं